

## پاکستان میں نفاذ اسلام کا عمل

چند غور طلب پہلو

ڈاکٹر شیر محمد زمان<sup>°</sup>

اسلامی نظریاتی کو نسل پاکستان ایک آئینی ادارہ ہے، تاہم اس کا اختیار صرف سفارشات پیش کرنے کا ہے۔ ان پر عمل درآمد کا کلی اختیار حکومت کو حاصل ہے۔ کو نسل کا بنیادی مقصد اسلامی قانون سازی کے لیے سفارشات پیش کرنا، ملک میں راجح قوانین کا اسلامی نقطہ نظر سے جائزہ لینا اور نفاذ اسلام کے لیے علمی و فکری رہنمائی دینا ہے۔

اپنے قیام کے بعد سے کو نسل بہت سے اہم امور میں سفارشات پیش کر چکی ہے جن پر اگر حکومت عمل درآمد کرتی تو نفاذ اسلام کے کئی مراحل طے ہو سکتے تھے۔ ۱۹۹۶ء کے اوآخر میں دستور کے آرٹیکل ۲۳۰ (۲) میں مذکور فائل رپورٹ پیش کی گئی جو ۱۱ آگسٹ ۱۹۷۳ء تک کے قوانین کے جائزے پر مشتمل تھی۔ اسی طرح ۱۵ آگسٹ ۱۹۷۳ء سے ۳ جولائی ۱۹۷۷ء تک ہونے والی قانون سازی کا جائزہ قوانین کی اسلامی تشكیل کے نقطہ نظر سے بھی لیا جا چکا ہے۔ اب ۵ جولائی ۱۹۸۵ء سے ۳۱ دسمبر ۱۹۸۵ء کے عرصے میں نافذ العمل قوانین کے جائزے پر کام ہو رہا ہے۔ مجموع ضابطہ فوجداری ۱۸۹۸ء کا جائزہ کو نسل کی چوتھی رپورٹ میں (مطبوعہ اپریل ۱۹۸۲ء) اور مجموعہ ضابطہ دیوانی ۱۹۰۸ء کا جائزہ کو نسل کی نویں رپورٹ (مطبوعہ ستمبر ۱۹۸۳ء) میں سامنے آچکا ہے۔

خواتین انکوائری کمیشن کی اگست ۱۹۹۷ء میں شائع ہونے والی رپورٹ کا اسلامی نقطہ نظر سے جائزہ بھی لیا جا چکا ہے۔ اس کے علاوہ اہم قانونی، معاشرتی مسائل پر کو نسل از خود غور و فکر اور سفارشات پیش کرتی رہتی ہے۔ مثلاً نابالغ لڑکیوں کے انعوا برائے تہذیبی مذہب کے انسداد کے لیے مجوزہ ترمیم،

<sup>°</sup> چیزیں اسلامی نظریاتی کو نسل پاکستان

ظامانہ طلاق اور متعة الطلاق، بعض کا بھوں کے نصاب میں مبینہ غیر اسلامی اور غیر اخلاقی مواد پر نوٹ  
قومیائے گئے مسیحی تعلیمی اداروں کی واپسی پر موقف، یہودیوں اور اہم امور وغیرہ۔

اسلامی نظریاتی کو نسل اپنے اغراض و مقاصد کے پیش نظر قوانین کے جائزے معاشی و معاشرتی  
مسئل پر اسلامی تعلیمات کی روشنی میں سفارشات مرتب کرنے کا کام، بحمدہ تعالیٰ پوری مستعدی اور تن دہی سے  
کرتی رہی ہے لیکن یہ کام بالکل بے نتیجہ اور کاری عبیث ہے اگر ارباب اختیار کی طرف سے سنجیدہ غور و خوض نہ ہو  
اور اس کے نتیجے میں عملی اقدامات بروے کا رہنا لائے جائیں۔

اس ضمن میں چند اہم امور کی طرف نشان دہی کی جا رہی ہے جو کو نسل کے اغراض و مقاصد کی روشنی  
میں حکومت کی طرف سے فوری توجہ اور خاصانہ تنفیذ کے مقاضی ہیں۔

### قوانين کی اسلامی تشکیل

قرآن و سنت اور اسلامی نظامِ عدل کی چودہ صد سالہ تاریخ کی روشنی میں سچے اور فوری انصاف کی  
فراءہمی اور اسلامی قوانین کے ثمرات کو ممکن الحصول بنانے کے لیے ایک ایسا ضابطہ مرتب کیا جانا چاہیے جو براہ  
راس است اسلامی فکر سے مستفاد اور عدل اسلامی کی روح کے عین مطابق ہو۔ ضرورت اس بات کی ہے کہ ملک  
میں راجح قوانین کو قرآن و سنت کے مطابق بنایا جائے اور ان کی تنفیذ کی جائے تاکہ ہر طرح کی نا انصافی کا  
سدِ باب کیا جاسکے۔

کو نسل یہ پیش کش بھی کر پچھی ہے کہ آئینہ قانون سازی میں قرآن و سنت سے متعارض کوئی عنصر شامل  
نہ کیے جانے کو یقینی بنانے کے لیے آرٹیکل (۱) ۲۲ کے تناظر میں یہ طے کیا جاسکتا ہے کہ ہر بل متنہ کے  
سامنے پیش ہوتے ہی متعلقہ مجلس قائمہ کے ساتھ ساتھ کو نسل کو بھی ریفر کر دیا جائے تاکہ اسلامی نقطہ نظر سے  
اس کے بارے میں کو نسل کی رائے بھی ایوائی کے سامنے آجائے۔ مزید برآں ہر قانون کی نقل منظور ہوتے ہی  
کو نسل کو بھیج دی جائے۔ کو نسل ایسے تمام مسودات و قوانین پر فوری غور و خوض کے لیے الگ اور مستقل منیج وضع کر  
سکتی ہے مگر ہماری اس پیش کش پر باضابطہ توجہ نہیں دی گئی۔ اگرچہ بعض بل کو نسل کو ریفر کیے گئے ہیں، مثلاً  
(The Dissolution of Muslim Marriages) انسانی اعضا کے عطیہ و پیوند کاری کے مجوزہ آرڈی نس ۲۰۰۰ء کا  
مسودہ بھی حال ہی میں کو نسل کی رائے معلوم کرنے کے لیے بھیجا گیا ہے۔ وثوق کے ساتھ کہا جاسکتا ہے کہ  
ہماری اس گذارش کو پذیرائی بخشی جائے تو قوانین کی اسلامی تنکیل کے عمل میں خاصی سہولت اور تیزی پیدا ہو  
سکتی ہے۔ کسی قانون کے اجر اور پھر کئی سال تک نافذ العمل رہنے کے بعد اس میں ترمیم کا مرحلہ خاصاً شوار ہو  
جاتا ہے۔

### تعلیم کی اسلامی تشکیل

نظام تعلیم کے گھمیر مسئلے پر کوئی برابر اپنی تشویش کے اٹھار کے ساتھ اس کی اسلامی تشکیل کے لیے تجویز پیش کرتی رہی ہے۔ نظریہ تاسیس پاکستان کے تناظر میں نظام تعلیم کے بنیادی تقاضے یہ ہیں کہ وہ اسلامی اصول مساوات و عدل کے مطابق نہام اہل وطن کے لیے تعلیم و تربیت کی یکساں سہولتوں کی حفاظت دے۔ ابتدائی تعلیم تو ہر فرد کا حق ہی نہیں بلکہ فریضہ ہے۔ اس سے ماوراء سطح پر معلم و منتعلم کے انتخاب میں میراث کو قیمتی بنانے کے ساتھ ساتھ ایک اسلامی ریاست کے لیے یہ ناگزیر چیز ہے کہ کوئی طالب علم کسی شعبے میں کسی سطح پر صرف اس لیے داخلے سے محروم نہ رہے کہ وہ اعلیٰ ترمیر کے باوجود غریب یا کم آمدی والے طبقے سے تعلق رکھنے کے باعث اس شعبے یا اس سطح پر تعلیمی اخراجات کا متحمل نہیں ہو سکتا۔

تعلیم کے موجودہ منظمنامے کو دیکھتے ہوئے ہر حساس شخص کے دل میں اس دلکشی کی کہکشی جاری ہے کہ تعلیم کا عمل معاشرے کے ایک فرض کے بجائے ایک نفع بخش کاروبار یا صنعت کی حیثیت اختیار کر گیا ہے، حتیٰ کہ پبلک سیکٹر میں بھی تعلیمی اداروں میں صلاحیت یا میراث کی بنیاد پر داخلوں کے بجائے یا اس کے ساتھ ساتھ سیف فانسینگ (self financing) کے تحت والدین کی مالی حیثیت کو گویا اہلیت کی پہلی شرط قرار دے دیا گیا ہے۔ پرانیویٹ تعلیمی اداروں میں انگلش میڈیم اور جدید انفارمیشن ٹکنالوجی کے نام پر معتمد وغیر معتبر، مستند وغیر مستند، ملکی وغیر ملکی اداروں کا ایک سیالاب اس ملک کی تعلیمی ضروریات کو اپنی منڈی سمجھ کر اس کے استھان کے لیے ٹوٹ پڑا ہے۔ پرانی ملکی اداروں کے علاوہ سرکاری کالجوں کا (جو بھی تک سرکاری رہ گئے ہیں، خود مختار ادارے نہیں بنے) اب یہ حال ہو گیا ہے کہ ان کا معیار پست سے پست تر ہوتا چلا جا رہا ہے اور اپنی سہولتوں، اساتذہ کی صلاحیتوں اور کارکردگی کی بنا پر چند سال پہلے جو سرکاری اسکول اپنے تعلیمی اداروں کا مقابلہ کر سکتے تھے اب وہ صرف ان غریبوں کے بچوں کے لیے رہ گئے ہیں جن کے لیے اور کوئی چارہ کا رہ نہیں۔ یہ بات قابل غور ہے کہ روز نامہ ۱۹ (۱۹ نومبر ۲۰۰۰ء) کے مطابق کراچی کے سرکاری ہائی سینئری اسکولوں میں اس سال ۳ ہزار ۵ سو سیٹوں کی گنجائش کے مقابل صرف ۵۰۰ طلبہ و طالبات کا داخلہ ہوا تھا، جس سے ان اداروں میں عوام کے عدم اعتماد کی نشان دہی ہوتی ہے۔ یوں نظر آتا ہے کہ غیر مراعات یافتہ افراد کے بچوں کے لیے تسلی بخش تعلیمی سہولتوں کا باب آہستہ آہستہ بند ہوتا جا رہا ہے۔ ارباب بصیرت اندازہ کر سکتے ہیں کہ تعلیمی اداروں میں بڑھتی ہوئی طبقاتیت کی یہ صورت حال ایک خوف ناک طوفان کا پیش نیجہ بن سکتی ہے۔

دینی اور دنیوی تعلیم کی دوئی جو سرکاری و دینی مدارس کی صورت میں موجود تھی اب بیسیوں طرح کے سسٹم کے انتشار کی صورت اختیار کر چکی ہے۔ تعلیمی میدان میں تیزی سے پھیلتی ہوئی طبقاتیت، دینی اور اسلامی و پاکستانی اقدار سے متصادم ثقافتی روحانیات، جو نیز و سینز انگلش میڈیم اسکولوں اور کوئی پرانیویٹ کالجوں میں مخلوط

تعییم کی از سرنو ترویج، ہر صاحب فکر کے لیے باعث تشویش ہے۔ یہ صورت حال یقیناً اصلاح، نظم اور صحت مند ضابطہ بندی کی مقاضی ہے۔

نظام تعلیم میں عدل و مساوات اسلامی کے اصول کی ترویج کے علاوہ دو بنیادی تقاضے ہمارے تمام تعییی اداروں کے لیے اساسی حیثیت رکھتے ہیں:

اولاً، ضروری ہے کہ تمام درس گاہیں نصاب اور اپنے تعییی ماخول کی اصلاح کے ذریعے اسلامی تربیت کے اصولوں کے مطابق کردار سازی کی چنانست دیں۔

ثانیاً، نصاب تعلیم اسلامی تعلیمات اور علوم و فنون میں جدید ترین تحقیق سے ہم آہنگ ہو اور مسلسل تغیر و تجدید کے عمل سے گزرتا اور ہر شبے میں دورِ حاضر کی علمی تیز رفتاری سے ہم قدم رہے، اور اسلامی اصول ”احسان“ (excellence) کے مطابق ہر ادارہ بہتر سے بہتر معیار کی طرف گام زن رہے۔

ابھی تک مختلف علوم و فنون کے نصابات اور نصابی کتب کو اسلامی تعلیمات و فلسفہ حیات کی ضیا اور پچھلی چودہ صدیوں میں مسلم مفکرین و علماء کی فکر سے روشناس کرنے کے لیے کوئی قابلِ لحاظ کام نہیں ہوا۔ کوئل نے اپنے مخصوص دائرہ کار کی ترجیحات کے پیش نظر، تدریس قانون کے سہ سالہ نصاب کی اسلامی تشكیل پر بھرپور توجہ دی ہے۔ ہمارے نزدیک پاکستان میں قانون کی تمام درس گاہوں کے فلسفہ و مقاصد میں ایسے انقلاب کی ضرورت ہے جس کے ذریعے اسلامی قانون کو اولین مقصود کا مقام حاصل ہو اور کامن لا، برطانوی و امریکی قوانین سمیت، اضافی عصری و قابلی تناظر میں پڑھایا جائے، نہ یہ کہ برطانوی استعمار سے میراث میں ملنے والا قانون ہی ہماری درس گاہوں کا اصل مادہ تدریس ہو اور تبرک کے لیے ایک آدھ پرچے پر مشتمل اسلامی قانون بھی شامل نصاب رہے۔ بدقتی سے قانونی درس گاہوں میں معلمین قانون بھی اسی روایت سے وابستہ ہونے کے سبب اس نظریاتی تبدیلی کے لیے تیار نہیں۔ کوئل حکومت سے یہ مطالبہ کرنے میں اپنے آپ کو بالکل حق بہ جانب تصور کرتی ہے کہ ۲۷ پرچوں کی مفصل نصابی تفصیلات پر مشتمل ہمارا تجویز کردہ سہ سالہ نصاب برائے لاکالجز فوری طور پر نافذ کیا جائے۔ ضروری ہوتوفی الحال متعلقہ فنون کے ماہر جزو قی طور پر تدریس کے لیے متعین کیے جاسکتے ہیں، اور پھر طویل المیعاد منصوبے کے تحت موجودہ فیکٹری کی ری اور یونیشن اور آئینہ تشكیل نوکا اہتمام کیا جاسکتا ہے۔ یہ صورت حال ہرگز قبل قبول نہیں کہ ہمارے لاکالجز سے ایسے قانون دان فارغ ہو کر نکلیں جو عربی زبان کی شدید بھی ندرست ہوں، اسلامی قوانین سے نا بلد ہوں مگر عدالتوں میں بحیثیت دکیل یا منصف اسلامی قوانین کی تعبیر کا نازک فریضہ سر انجام دیں۔

### خواتین کے اسلامی حقوق

بلاشبہ معاشرتی سطح پر خواتین کے حقوق کا تحفظ ہماری ترجیحات میں سرفہرست ہونا چاہیے۔ اور ہمیں

اپنے پورے وسائل بروے کارلا کراس بات کو یقینی بنانا چاہیے کہ انسانی عظمت و مساوات کے علم بردار دین اسلام اور قرآن و سنت کے احکام نے ہماری ماں، بہنوں، بیٹیوں، بیویوں کو جو حقوق عطا کیے ہیں، انھیں غصب کرنے کے تمام راستے مسدود کر دیے جائیں۔ بیویوں کے ساتھ حسن معاشرت، نرم روی اور زندگی کے سفر میں ایسی رفاقت وہم آہنگی اور ان کے ایک دوسرے کے لیے لازم و ملزم ہونے کی وہ کیفیت پیدا کرنے کی ضرورت ہے جسے قرآن کریم نے ہنّ لیا شَلَّکُمْ وَآتُّکُمْ لِیَاشَ لَهُنَّ ط (البقرہ: ۲: ۱۸۷) کی حسین تعبیر سے واضح کیا ہے۔ شادیوں میں اسراف و تبذیر، جیزی کے جر، والور کے نام پر لڑکیوں کی فروخت، قرآن سے شادی کی نکروہ اور قطعی غیر اسلامی رسم (جو درحقیقت تو ہیں قرآن کے مترادف ہے) کے پردے میں بیٹیوں، بہنوں کو ان کے حق میراث سے محروم کرنے، بعض علاقوں میں ابھی تک لڑکیوں کو اسلامی تعلیمات کے نام پر حصول تعلیم سے دور رکھنے، اور شادی بیاہ کے موقع پر ان کی رائے سے بے نیازی یا صرف نظر جیسے رواج ختم کرنے کے لیے قومی سلطھ پر ایک دینی و معاشرتی جہاد کی ضرورت ہے۔ کاروکاری یا غیر تقلیل جیسے مسائل میں یہ واضح کرنے کی ضرورت ہے کہ اسلام اس معاملے یا کسی بھی معاملے میں قانون کو اپنے ہاتھ میں لینے کی اجازت نہیں دیتا اور تقلیل کو تصور کرتا ہے، اگرچہ اسلامی آداب معاشرت، احترام والدین، حیاداری و عزت نفس کی قدر یہ بھی ہمارا سرمایہ حیات ہیں۔

سوشل ورک، بالخصوص خواتین کے حقوق کے لیے کام کرنے والی تنظیموں کو اگر صحیح معنوں میں خلوص نیت کے ساتھ کسی طرح کے مفاد لالج یا کسی طرح کی بیرونی تحریک یا دباؤ کے بغیر، خواتین کے حقوق کی بحالی منقصہ ہے تو ان اداروں میں کام کرنے والی عزیز بہنوں سے یہ التماس ہے کہ وہ اپنے آپ کو خواتین کے اسلامی حقوق کی بحالی کے لیے وقف کر دیں۔ اسی طرح ان کے مقاصد کے حصول کا راستہ آسان ہو سکتا ہے۔ وہ مساوات مردوں (gender equality) جیسے درآمد شدہ نعروں کے ذریعے مغرب کی طرح ہمارے ہاں بھی خاندان کے ادارے کی شکست و ریخت کے بجائے ہبھائی، میاں بھائی، باپ بیٹی کے رشتہوں کے تقدیں لحاظ، محبت، شفقت کے احیا اور استحکام کے لیے سرگرم ہوں۔ سچی اسلامی اقدار کے احیا کو اپنا نصب الین عین بنا سکیں۔ ہماری اپنی اخلاقی و ثقافتی روایات کی بحالی کے لیے جدوجہد کریں۔ کیا یہ حیرت و استعجاب کا مقام نہیں کہ ہر طرح کی مادر پر آزادی حتیٰ کہ ہم جنسیت اور ایک جنس کے درمیان شادی تک کو روا رکھنے والا مغربی معاشرہ اسکولوں میں مسلمان بچیوں کے سر پر اسکارف کو برداشت نہیں کر سکتا۔ اس معاملے میں شخصی آزادی کے سارے آئینہ میں موقوف ہو جاتے ہیں۔ مجھے یقین ہے کہ اگر اپنی مظلوم بہنوں کے لیے کام کرنے والی خواتین ہمارے دیہات میں دوپٹوں اور اسلامی جاپ کے ساتھ جائیں تو ان کا اعتماد حاصل کرنے میں زیادہ کامیاب ہوں گی اور ہم سب اپنی بہنوں بیٹیوں کو غیر اسلامی رسم کے جر سے نجات دلانے میں جلد کامیاب ہو سکیں گے۔

### معیشت کی اسلامی تشکیل

سال روائی میں سپریم کورٹ کا ربا کے بارے میں تاریخی فیصلہ بے حد اہمیت کا حامل ہے اور معیشت کی اسلامی تشکیل کے لیے ہمارے سفر میں ایک سنگ میل کی حیثیت رکھتا ہے۔ کوئی اس سلسلے میں پہلے ہی کچھ ابتدائی کام سر انجام دے پہلی تھی بالخصوص اس موضوع پر کوئی ایڈیشن ۱۹۸۰ء میں زیر طبع سے آ راستہ ہونے والی رپورٹ بعنوان: Elimination of Riba from Economy, & Islamic Modes of Financing ایک وقیع کام کی حیثیت رکھتی ہے۔ اس کا دوسرا نظر ثانی توسعہ شدہ ایڈیشن ۱۹۹۲ء میں طبع کیا گیا تھا۔ سپریم کورٹ کے فیصلے کے تحت پروفیسر ڈاکٹر محمود احمد غازی کی سربراہی میں قائم ہونے والی ٹاسک فورس پہلے سات آٹھ مہینوں سے امتناع ربا آرڈینس کے مسودے کی تیاری اور اس کے عملی مضمرات پر نہایت احتیاط، فکری گہرائی اور جزئیاتی تفاصیل کے ساتھ غور کر رہی ہے اور کوئی اس مہتمم بالشان کام میں برابر شریک ہے۔ اسی فیصلے کے تحت اسٹیٹ بnk آف پاکستان میں قائم کیا گیا Transformation Commission اسلامی معیشت کے تحت راجح ہونے والی دستاویزات اور بnk کاری کے اسلامی نظام کی تاسیس کے عملی پہلوؤں پر کام کر رہا ہے۔

یہ بات ذہن میں رکھنی چاہیے کہ عالم اسلام پر دو صدیوں تک مغربی استعمار کے غلبے کے دوران اسلامی نظام معیشت عملاراجح نہیں رہا، پھر نئے عصری مسائل پوری دنیا پر مغرب کے احصائی اور ربانی نظام کی بالادستی، ولڈ بnk اور آئی ایم ایف جیسے بین الاقوامی اداروں کے کئی مسلم ممالک کی معیشت پر تسلط نے صورت حال کو اور بھی پیچیدہ بنادیا ہے۔ رہا سے پاک مالیاتی اداروں کا قیام معیشت کے تمام شعبوں کے لیے ضروری ہے۔ اس عظیم کام کے لیے ماہرین معاشیات، تاجریوں، صنعت کاروں، بnk کاروں، علماء اور دانش وروں کے علاوہ اقتصادی استحکام کے لیے آبادی کے ہر طبقے کا تعاون ضروری ہے۔ یہ ورنی قرضوں سے خلاصی بھی اسلامی نظام اقتصاد کے احیا کے لیے جہاد کا نہایت اہم حصہ ہے۔ لہذا لاربانی نظام کے قیام کے لیے ہر سطح پر حکومت سے تعاون اور اس عظیم ہدف کو ممکن بنانے کے لیے پورے جوش و جذبہ ایمانی کے ساتھ دیانت، ایثار، مہنت اور کام میں لگن کارویہ نائزیر ہے۔ میں نہایت ادب سے عرض کرنا چاہوں گا کہ اس عظیم اور کلھن کام کے لیے اسلام آباد پر چڑھائی سے کہیں زیادہ ضروری معرکہ اسلامی نظام اقتصاد کے قیام کے لیے علمی و فکری و تحقیقی، تجارتی و کاروباری، صنعتی اور عوامی حلقوں میں اس نظام کے تقاضوں کے ادراک اور اس کے لیے مخاصانہ جدوجہد کی مہم کا ہے۔ صرف قوانین و ضوابط سے یہ نظام وجود میں نہیں آئے گا۔ ہم سب کو اپنی اپنی جگہ اور اپنے اپنے دائرہ کار میں دیانت و امانت کا وہ مفہوم سختی کے ساتھ اپنانا ہوگا جو ہمارے آقا و مولا، ہادی و رہبر، سید

وسرو کا نات حضرت محمد مصطفیٰ و احمد مجتبیٰ کی مبارک تعلیمات پر مشتمل ہے۔ اس تصویر کا دوسرا رخ یہ ہے کہ حکومتی اقدامات سے بھی یہ واضح ہونا چاہیے کہ ہم اجتماعی طور پر اس سفر کا آغاز کر چکے ہیں۔ حکومتی سطح پر اسلامی اقتصادی نظام کی تیاری کے اقدامات کے بجائے نئی سودی ایکیموں کا اجرا اور سود و قمار کے عناصر پر مشتمل ہے شمار پبلک اور پرائیویٹ اداروں کی انعامی ایکیموں کے لیے کھلی چھٹی، حکومت کے عزم کے بارے میں، اس گراں قدر کام کے باوجود جو اسلامی معاشرت کی تشکیل کے لیے ہو رہا ہے، صحیح سائل نہیں دیتے۔

سابقہ حکومت نے بیرون ملک متواتر پاکستانیوں کے پاکستان میں فارم ایکچین اکاؤنٹ میڈ کر کے اصول دیانت کی خلاف ورزی کے ساتھ ان کے اعتماد کو ناقابل تلافی صدمہ پہنچایا۔ موجودہ حکومت بہر حال اس حکومت کی جائشین اور اس کی ذمہ داریوں کی وارث ہے۔ لہذا ہمیں کسی تعظیز یا ہچکا ہٹ کے بغیر اس وحشیانی پر غیر ملکوں میں مقیم پاکستانیوں سے غیر مشروط معافی مانگنی چاہیے۔ ان کے اعتماد کو دوبارہ بحال کرنے کے لیے تمام ذرائع استعمال کرنے چاہیے اور اپنے ملک کے اندر سادگی، کفایت شعاراتی، دیانت، اصول پرستی کا روشن نمونہ قائم کر کے اس مشکل وقت میں قرضوں سے چھکارے اور اسلامی معاشرت کے قیام کے لیے ان سے مدد کی درخواست کرنی چاہیے۔ یہ سادگی اور کفایت شعاراتی سب سے پہلے حکومتی ایوانوں کی سب سے اوپر جی سطح پر صاف نظر آنی چاہیے۔ تعیش اور صارف (consumer) کلچر کی شدید حوصلہ شکنی کی جانی چاہیے اور جنگی سطح (war footing) پر یہ ہم پورے خلوص اور استقلال سے جاری رہنی چاہیے۔

### ذرائع ابلاغ کا منفی کردار

اسلامی اور پاکستانی ثقافت کے احیا اور اس کی ترویج و سر پرستی کے حوالے سے اور اسی طرح کی اقتصادی محبت کے حوالے سے ہمارے ذرائع ابلاغ برابر ایک منفی کردار ادا کر رہے ہیں اور سرکاری الیکٹرانک میڈیا اس کردار میں پیش پیش ہے۔ خود انحصاری کے نام پر، غیر ملکی ٹی وی چینیوں سے مقابلے کی آڑ میں، لباس، چال، ڈھال، رہن، سہن، گفتگو اور معاشرتی رویوں کے ایسے ماؤل ٹیلی و وزن پر ڈراموں، کلچرل شو، موسیقی کے پروگراموں، اور سب سے بڑھ کر اشتہارات کے ذریعے پیش کیے جا رہے ہیں جو ہماری اخلاقی اقدار اور معاشرتی آداب کے تقدس کو تہس نس کرنے کے ساتھ ساتھ ان منفی رویوں کو دل کشی کے ساتھ پیش کر کے گمراہی، مایوسی، احساسِ محرومی اور جرم کے ارتکاب کی آبیاری کرتے ہیں۔ فلموں سے قطع نظر ٹی وی پر بھی مغربی ممالک میں ڈراموں کی عکس بندی کے بہانے مغربی معاشرت کو ایک قابل قبول اور نارمل طرز زندگی کے طور پر پیش کیا جا رہا ہے۔ سپانسر شپ کے پردے میں سپورٹس کی حوصلہ افزائی کرنے کے بجائے سگریٹ نوشی اور بالواسطہ نشیات کی حوصلہ افزائی کی جا رہی ہے، جس کا ہدف خصوصی طور پر نوجوان نسل بن رہی ہے کیونکہ

وہی کھلیوں کے مقابلوں کو زیادہ شوق سے دیکھنے والے ہیں۔ اگر اس سے ٹی وی کو آمدی ہو رہی ہو جو خود انحصاری کے لیے ضروری ہے، تو اس کی وجہ سے معاشرے میں وسیع پیانا پر پھیلنے والی پیاریوں کے تدارک کے لیے سرکاری اور رفاقتی اداروں پر جو بوجھ پڑ رہا ہے، وہ کس کے کھاتے میں جائے گا۔

ذرائع ابلاغ کی اصلاح، بالخصوص سرکاری ذرائع ابلاغ کی اصلاح، تو ایک ایسا پروگرام ہے جو کسی بھارتی بجٹ کا مقاضی نہیں، اس کے لیے صرف سوچ درست کرنے اور عزم صمیم کی ضرورت ہے۔ ہمارے ملک میں اللہ کے فضل سے بہترین تخلیقی صلاحیتوں کے حامل ادیب اور فن کار موجود ہیں جو ہماری اخلاقی اقدار کے دائرے میں رہتے ہوئے ہی نہیں بلکہ ان کی تعمیر و اشاعت کے لیے بھی بھرپور کردار ادا کر سکتے ہیں، بشرطیکہ ان سے اس جنس کی طلب کی جائے۔ اب نیوایرڈے اور بنت کے موقع پر غیر اخلاقی رجحانات کی سرکاری سرپرستی کے علاوہ نئی نئی غیر ملکی روایتیں بھی حملہ آور ہو رہی ہیں۔ مثال کے طور پر پاکستان میں ولیدناں ڈے (valentine's day) کے موقع پر اخبارات میں چھپنے والے پیغامات کے نئے رجحان کا ذکر کیا جاسکتا ہے۔ ہمارے ذرائع ابلاغ کی وزارت کو اسلامی و پاکستانی روایات کے تحفظ اور سرپرستی کے لیے قومی رہنمائی کا کردار ادا کرنا چاہیے۔

شام کے اوقات میں جب ٹی وی سب سے زیادہ دیکھا جاتا ہے، ایڈز کے اشتہارات ہمارے ذرائع ابلاغ کی بے حصی کی ایک اور علامت ہیں۔ مغرب کی ہو ہوناقالی کرتے ہوئے ”اعیاط“ کی تلقین کی جاتی ہے۔ چشم بد دوڑ یہ قیمتی معلومات تو مہیا کی جاتی ہیں کہ یہ مہلک مرض ”مرد سے مرد کو مرد سے عورت کو.....“ لگ سکتا ہے مگر ہماری اپنی اقدار اور دینی تعلیمات کی روشنی میں یہ کہنے کی توفیق یا جرأۃ نہیں ہوتی کہ ایک پاکیزہ زندگی ہی با برکت زندگی ہے اور خدائی احکام سے منہ موڑنا اس طرح کے دبال کا سبب بتتا ہے۔ کوئی کے مطلبے پر گذشتہ سالوں میں کچھ عرصے کے لیے ایسے اشتہارات کے لیے ۱۰ بجے رات کے بعد کا وقت معین کر دیا گیا تھا مگر اب اس پابندی کو بھی غیر ضروری تکلف سمجھ کر ترک کر دیا گیا ہے۔

رب رحیم و کریم کی بارگاہ عالیٰ میں اس اثقا کے ساتھ ان معروضات کو ختم کرتا ہوں کہ وہ اپنے لطف و کرم سے عالم اسلام اور ہمارے پیارے پاکستان کو دشمنوں کے فتنوں سے محفوظ رکھئے اسے سالمیت اور استحکام عطا کرئے صاف، سچا اور سادہ اسلام ہمارے دلوں میں راسخ اور ہماری زندگیوں میں رائج فرمائے، اور ہم سب کو اپنا تاریخی وعدہ وفا کرتے ہوئے وطن عزیز میں قرآن و سنت کا نظام برپا کرنے کی توفیق بخشی۔ آمین! (نو تکیل شدہ اسلامی نظریاتی کوئی پاکستان کے افتتاحی اجلاس، ۹-۱۱ فروری ۲۰۰۱ء میں صدر پاکستان کی موجودگی میں پڑھا گیا۔ ابتدائی مختصر کیا گیا ہے، ادارہ)